



ບົດອອກຂ່າວ



**ກອງປະຊຸມໂຕະມົນປະຈຳປີ 2017 ທີ່ ປາກເຊ, ແຂວງຈຳປາສັກ
ເລັ່ງໃສ່ການເພີ່ມທະວີການການຮ່ວມມືເພື່ອການຫຼຸດພື້ນອອກຈາກສະຖານະພາບປະເທດດ້ອຍ
ພັດທະນາພັດທະນາ ແລະ ການບັນລຸເປົ້າໝາຍການພັດທະນາແບບຍືນຍົງ ຂອງ ສປປ ລາວ**

ທີ່ ແຂວງຈຳປາສັກ ວັນທີ 23 ພະຈິກ 2017 – ໄດ້ມີການຈັດກອງປະຊຸມໂຕະມົນປະຈຳປີ 2017 ຂຶ້ນທີ່ ເມືອງປາກເຊ, ແຂວງຈຳປາສັກ ໂດຍໄດ້ຮັບກຽດກ່າວເປີດກອງປະຊຸມໂດຍ ພະນະ ທ່ານ ສິມດີ ດວງດີ, ຮອງນາຍົກລັດຖະມົນຕີ ແຫ່ງ ສປປ ລາວ, ລັດຖະມົນຕີກະຊວງການເງິນ ແລະ ທ່ານ ຮ່າວລຽງ ຊູ, ຜູ້ຊ່ວຍເລຂາທິການໃຫຍ່ຂອງອົງການສະຫະປະຊາຊາດ, ຜູ້ຊ່ວຍຜູ້ອຳນວຍການໃຫຍ່ຂອງອົງການສະຫະປະຊາຊາດ ເພື່ອການພັດທະນາ ທັງເປັນເອກອະທິບໍດີຮັບຜິດຊອບພາກພື້ນອາຊີ-ປາຊີຟິກ ຂອງອົງການສະຫະປະຊາຊາດເພື່ອການພັດທະນາ ປະຈຳນະຄອນນິວຢອກ, ສະຫະລັດອາເມລິກາ. ຈາກນັ້ນ ກໍໄດ້ຮັບກຽດຈາກ ທ່ານ ປອ. ສຸພັນ ແກ້ວມິໄຊ, ລັດຖະມົນຕີ ກະຊວງແຜນການ ແລະ ການລົງທຶນ, ທ່ານ ປອ. ບຸນຖອງ ດີວິໄຊ, ເຈົ້າແຂວງຈຳປາສັກ ແລະ ທ່ານ ນ. ຄາຣິນາ ອິມໂມເນັນ, ຜູ້ປະສານງານອົງການສະຫະປະຊາຊາດ ທັງເປັນຜູ້ຕາງໜ້າ ອົງການສະຫະປະຊາຊາດ ເພື່ອການພັດທະນາ ປະຈຳ ສປປ ລາວ ເປັນຄະນະປະທານກອງປະຊຸມໂຕະມົນປະຈຳປີ 2017 ຄັ້ງນີ້, ເຊິ່ງມີຜູ້ແທນລະດັບສູງຈາກລັດຖະບານ, ຜູ້ຕາງໜ້າຈາກກະຊວງ ຂະແໜງການ, ບັນດາທຸດ-ທູຕານຸທຸດ, ຄູ່ຮ່ວມພັດທະນາ ລວມທັງຜູ້ເຂົ້າຮ່ວມຈາກພາກເອກະຊົນ, ອົງການຈັດຕັ້ງສັງຄົມ ກໍ່ຄື ອົງການຈັດຕັ້ງທີ່ບໍ່ຂຶ້ນກັບລັດຖະບານ ແລະ ອົງການທີ່ບໍ່ຫວັງຜົນກຳໄລ ເຂົ້າຮ່ວມທັງໝົດ 300 ກວ່າທ່ານ.

ກອງປະຊຸມໄດ້ຈັດຂຶ້ນພາຍໃຕ້ຫົວຂໍ້: “ການເປັນຄູ່ຮ່ວມໃນການຈັດຕັ້ງປະຕິບັດ ແຜນພັດທະນາເສດຖະກິດ-ສັງຄົມແຫ່ງຊາດ 5 ປີ ຄັ້ງທີ VIII ເພື່ອບັນລຸເປົ້າໝາຍໃນການຫຼຸດພື້ນອອກຈາກສະຖານະພາບດ້ອຍພັດທະນາ ແລະ ປ້າໝາຍການພັດທະນາແບບຍືນຍົງ, ໂດຍໄດ້ກຳນົດເອົາ 4 ຫົວຂໍ້ສຳລັບການປຶກສາຫາລືຄື: 1. ການຫຼຸດພື້ນອອກຈາກສະຖານະພາບປະເທດ ດ້ອຍພັດທະນາ ແລະ ການເຊື່ອມສານເປົ້າໝາຍການພັດທະນາແບບຍືນຍົງ (ປພຍ); 2. ການລົງທຶນທີ່ມີຄຸນນະພາບຂອງເອກະຊົນ ສຳລັບ ການພັດທະນາ; 3. ການລົງທຶນໃສ່ພັດທະນາສີມິແຮງງານ ເຊິ່ງເປັນອົງປະກອບສຳຄັນໃນການພັດທະນາມະນຸດ; 4. ການເພີ່ມທະວີການຮ່ວມມືແບບໃຕ້-ໃຕ້ ແລະ ການຮ່ວມມືແບບສາມຫຼ່ຽມ. ກ່ອນຮອດກອງປະຊຸມໂຕະມົນຄັ້ງນີ້ ກໍໄດ້ມີການຈັດກອງປະຊຸມປຶກສາຫາລືກັນກ່ອນລະຫວ່າງພາກສ່ວນທີ່ກ່ຽວຂ້ອງຢູ່ນະຄອນຫຼວງວຽງຈັນ ກ່ຽວກັບ 4 ຫົວຂໍ້ດັ່ງກ່າວ;

ກອງປະຊຸມໂຕະມົນປະຈຳປີ 2017 ຄັ້ງນີ້ ໄດ້ຈັດຂຶ້ນ 2 ວັນຄື: ວັນທີ 22 ພະຈິກ 2017 ແມ່ນກອງປະຊຸມລະດັບວິຊາການ ເຊິ່ງໃນຕອນເຊົ້າໄດ້ຮັບຟັງຄວາມຄືບໜ້າ ແລະ ສິ່ງທ້າທາຍ ໃນການຈັດຕັ້ງປະຕິບັດແຜນພັດທະນາຂອງແຂວງຈຳປາສັກ ແລະ ໄດ້ສືບຕໍ່ສົນທະນາໃນ 4 ຫົວຂໍ້ ທີ່ໄດ້ກ່າວມາຂ້າງເທິງ ແລະ ໃນຕອນບ່າຍຂອງມື້ດຽວກັນ ຄະນະຜູ້ເຂົ້າຮ່ວມກອງປະຊຸມກໍໄດ້ລົງຢ້ຽມຢາມໂຄງການພັດທະນາພາກສະໜາມ 3 ແຫ່ງ ຄື: 1) ໂຄງການເກັບກູ້ລະເບີດ (ບ້ານແກ້ງຍາວ, ເມືອງບ່າຈຽງຈະເລີນສຸກ); 2) ໂຄງການປູກກາເຟ ຂອງສະຫະກອນການຜະລິດກາເຟ; ແລະ 3) ສູນຝຶກອົບຮົມສີມິແຮງງານພາກໃຕ້ ແຂວງຈຳປາສັກ.

ສຳລັບວັນທີ 23 ພະຈິກ 2017 ແມ່ນກອງປະຊຸມລະດັບສູງ ເຊິ່ງໄດ້ມີການປຶກສາຫາລືກ່ຽວກັບຄວາມຄືບໜ້າ ແລະ ສິ່ງທ້າທາຍໃນການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມປະຈຳປີ 2017 ແລະ

ໄດ້ເຫັນດີກ່ຽວກັບວຽກຈຸດສຸມ ສໍາລັບປີ 2018 ຂອງລັດຖະບານ; ໂດຍສະເພາະແມ່ນການກະກຽມບົດລາຍງານເປົ້າໝາຍການພັດທະນາແບບຍືນຍົງແຫ່ງຊາດແບບສະໝັກໃຈ ຂອງ ສປປ ລາວ ລວມທັງ ການກະກຽມຄວາມພ້ອມຕໍ່ການປະເມີນສະຖານະພາບຄວາມດ້ອຍພັດທະນາໃນປີ 2018. ພ້ອມນັ້ນ ກໍ່ໄດ້ຕົກລົງເຫັນດີນໍາເອົາ 4 ຫົວຂໍ້ຂອງປຶກສາຫາລືມາເປັນວຽກຈຸດສຸມ ເພື່ອກໍານົດເປັນທິດທາງນະໂຍບາຍໃນຕໍ່ໜ້າ.

ໃນບົດກ່າວເປີດບາງຕອນ, ພະນະທ່ານ ສົມດີ ດວງດີ, ຮອງນາຍົກລັດຖະມົນຕີ ແຫ່ງ ສປປ ລາວ ໄດ້ກ່າວວ່າ: “ການຈັດກອງປະຊຸມໂຕະມິນປະຈໍາປີ 2017 ທີ່ແຂວງ ຈໍາປາສັກ ແມ່ນມີເນື້ອໃນສໍາຄັນຢິ່ງ ເພາະວ່າ ເປັນກອງປະຊຸມ ທີ່ຈະໄດ້ປຶກສາຫາລື ກ່ຽວກັບການກະກຽມຄວາມພ້ອມຂອງ ສປປ ລາວ ໃນການຈະຫລຸດພື້ນ ອອກຈາກ ສະຖານະພາບດ້ອຍພັດທະນາ, ຊຶ່ງໃນປີ 2018 ຄະນະກຳມະການ ພັດທະນານະໂຍບາຍ ຂອງ ອົງການ ສະຫະປະຊາຊາດ ຈະມາດໍາເນີນການປະເມີນດັ່ງກ່າວ. ພ້ອມນັ້ນ, ກໍ່ຈະເປັນກອງປະຊຸມເພື່ອແລກປ່ຽນຄໍາຄິດຄໍາເຫັນກ່ຽວກັບການພັດທະນາຢູ່ທ້ອງຖິ່ນ ໂດຍອີງໃສ່ປັດໃຈທໍາແຮງບົ່ມຊ້ອນທີ່ມີຢູ່ ຕາມທິດແຜນພັດທະນາເສດຖະກິດ-ສັງຄົມຂອງແຂວງ ຈໍາປາສັກ”.

ທ່ານ ຮ່າວລຽງ ຊູ, ຜູ້ຊ່ວຍເລຂາທິການໃຫຍ່ຂອງອົງການສະຫະປະຊາຊາດ, ຜູ້ຊ່ວຍຜູ້ອໍານວຍການໃຫຍ່ຂອງອົງການສະຫະປະຊາຊາດ ເພື່ອການພັດທະນາ ທັງເປັນເອກອະທິບໍດີຮັບຜິດຊອບພາກພື້ນອາຊີ-ປາຊີຟິກ ຂອງອົງການສະຫະປະຊາຊາດເພື່ອການພັດທະນາ ທີ່ໄດ້ຖືກເຊື່ອເຊີນມາຮ່ວມກອງປະຊຸມຈາກ ນະຄອນນິວຢອກ ກໍ່ໄດ້ເນັ້ນໜັກເຖິງຄວາມສໍາຄັນຂອງການມີສ່ວນຮ່ວມຈາກພາກເອກະຊົນ ເຊິ່ງທ່ານໄດ້ກ່າວວ່າ: “ສິ່ງໜຶ່ງທີ່ພວກເຮົາຮຽນຮູ້ໃນລະດັບສາກົນແມ່ນໃນເວລາທີ່ລັດຖະບານເຂົ້າໃຈແຈ້ງວ່າຄວາມຕ້ອງການຂອງພາກທຸ ລະກິດແມ່ນຫຍັງ ແລະ ພາກເອກະຊົນກໍ່ເຂົ້າໃຈວ່າບຸລິມະສິດຂອງການພັດທະນາແມ່ນຫຍັງ, ທັງສອງຝ່າຍກໍ່ຕ່າງຝ່າຍຕ່າງໄດ້ຮັບຜົນປະໂຫຍດ. ດ້ວຍເຫດນີ້, ຂ້າພະເຈົ້າຈຶ່ງມີຄວາມດີໃຈຫຼາຍທີ່ໄດ້ຮັບຟັງວ່າຂະບວນການໂຕະມິນ ແລະ ກອງປະຊຸມທຸລະກິດລາວໄດ້ມີການເຊື່ອມໂຍງເຂົ້າກັນຢ່າງກົງໄປກົງມາຫຼາຍກວ່າແຕ່ກ່ອນ. ດັ່ງນັ້ນ, ການເສີມຂະຫຍາຍການຮ່ວມມືໃຫ້ມີຫຼາກຫຼາຍຮູບແບບຈຶ່ງເປັນກຸນແຈສໍາຄັນຂອງການບັນລຸເປົ້າໝາຍການພັດທະ ນາແບບຍືນຍົງ”. ເຊິ່ງໃນການເດີນທາງມາຮ່ວມກອງປະຊຸມຄັ້ງນີ້ ທ່ານ ຮ່າວລຽງ ຊູ ໄດ້ມາພັກຢູ່ ສປປ ລາວ ເປັນໄລຍະ 3 ມື້.

ທ່ານ ປອ. ບຸນຖອງ ດີວິໄຊ, ເຈົ້າແຂວງຈໍາປາສັກ ໃນນາມເປັນແຂວງເຈົ້າພາບ ກໍ່ໄດ້ກ່າວໃນບົດກ່າວຕ້ອນຮັບບາງຕອນວ່າ: “ຂ້າພະເຈົ້າ ຕີລາຄາສູງ ຕໍ່ການຈັດກອງປະຊຸມໂຕະມິນ ປະຈໍາປີ 2017 ນີ້, ຈະມີຄວາມສໍາຄັນ ແລະ ມີຄຸນປະໂຫຍດຫຼາຍ ຕໍ່ແຂວງຈໍາປາສັກຂອງພວກຂ້າພະເຈົ້າ, ເພາະວ່າ ກອງ ປະຊຸມ ຈະກາຍເປັນເວທີແຫ່ງການແລກປ່ຽນຄວາມຄິດຄວາມເຫັນ, ບົດຮຽນ, ປະສົບການເຊິ່ງກັນ ແລະ ກັນກ່ຽວກັບການຄຸ້ມຄອງ ແລະ ການພັດທະນາຂອງແຕ່ລະທ້ອງຖິ່ນ, ຄູ່ຮ່ວມພັດທະນາຂອງຫົວໜ່ວຍເອກະຊົນ ກໍ່ຄື ບົດຮຽນຂອງບາງປະເທດໃນເຂດ CLV ນໍາອີກ; ທັງໝົດນັ້ນ ເພື່ອປະກອບສ່ວນເຂົ້າໃນການເພີ່ມທະວີການເປັນຄູ່ຮ່ວມ ໃນການຈັດຕັ້ງປະຕິບັດແຜນພັດທະນາເສດຖະກິດ- ສັງຄົມ ແຫ່ງຊາດ 5 ປີ ຄັ້ງທີ VIII ເພື່ອບັນລຸເປົ້າໝາຍການຫຼຸດພື້ນອອກຈາກສະຖານະພາບດ້ອຍພັດທະນາ ແລະ ເປົ້າໝາຍການພັດທະນາແບບຍືນຍົງ”.

ພ້ອມນັ້ນ, ທ່ານ ປອ. ສຸພັນ ແກ້ວມິໄຊ, ລັດຖະມົນຕີ ກະຊວງແຜນການ ແລະ ການລົງທຶນ ກໍ່ໄດ້ກ່າວໃນກອງປະຊຸມວ່າ: “ໃນ 6 ເດືອນຕົ້ນປີສາມາດປະຕິບັດການຮ່ວມມືໄດ້ 419,3 ລ້ານ ໂດລາສະຫະລັດ ຫຼື ປະມານ 3.518,38 ຕື້ກີບ ແລະ ຄາດຄະເນໝົດປີຈະປະຕິບັດໄດ້ປະມານ 962.7 ໂດລາສະຫະລັດ ຫຼື ປະມານ 8.078 ຕື້ກີບ (ມະຕິສະພາ 8.629 ຕື້ກີບ). ຕົວເລກການຊ່ວຍເຫຼືອທາງການເພື່ອການພັດທະນາ ຫຼື ODA ດັ່ງກ່າວນີ້ໄດ້ສະແດງໃຫ້ເຫັນວ່າ ບັນດາຄູ່ຮ່ວມພັດທະນາ ຍາມໃດກໍ່ໃຫ້ຄວາມສໍາຄັນ ແລະ ເປັນຫ່ວງເປັນໃຍ ແລະ

ປະກອບສ່ວນ ເຂົ້າໃນການພັດທະນາເສດຖະກິດ-ສັງຄົມ ຢູ່ໃນ ສປປ ລາວ ໂດຍສະເພາະໃນປີ 2018 ທີ່ຈະມາເຖິງນີ້ແມ່ນຈະໄດ້ມີການກະກຽມສະຫຼຸບກາງສະໄໝການຈັດຕັ້ງປະຕິບັດແຜນ 5 ປີ ຄັ້ງທີ VIII ເຊິ່ງ ກອງປະຊຸມໂຕະມິນປະຈຳປີ 2017 ໃນຄັ້ງນີ້ ຖືເປັນອີກເຫດການໜຶ່ງທີ່ສໍາຄັນ ໃນການປຸກລະດົມຂົນຂວາຍທຶນຮອນ ກໍ່ຄືການຜັນຂະຫຍາຍການຈັດຕັ້ງປະຕິບັດ ແລະ ການຄຸ້ມຄອງການຊ່ວຍເຫຼືອທາງການເພື່ອການພັດທະນາ ໃຫ້ມີປະສິດທິພາບ ແລະ ປະສິດທິຜົນສູງກວ່າເກົ່າ”.

ໃນບົດກ່າວມີຄໍາເຫັນບາງຕອນ, ທ່ານ ນ. ຄາຣິນາ ອິມໂມເນັນ, ຜູ້ປະສານງານອົງການສະຫະປະຊາຊາດ ທັງເປັນຜູ້ຕາງໜ້າ ອົງການສະຫະປະຊາຊາດ ເພື່ອການພັດທະນາ ປະຈຳ ສປປ ລາວ ໄດ້ເນັ້ນໜັກເຖິງການພົວພັນກັນ ລະຫວ່າງແຜນໃນຕໍ່ໜ້າທີ່ໄດ້ຕົກລົງເຫັນດີໃນກອງປະຊຸມ ກັບ ບັນດາຄາດໝາຍໃນປີໜ້າວ່າ: ໃນປີ 2018, ສປປ ລາວ ຈະໄດ້ຖືກປະເມີນໂດຍ ອົງການສະຫະປະຊາຊາດ ກ່ຽວກັບຄວາມຄືບໜ້າຂອງການຈັດຕັ້ງປະຕິບັດເງື່ອນໄຂຂອງການຫຼຸດພື້ນຈາກສະຖານະພາບປະເທດດ້ອຍພັດທະ ນາ. ເຊິ່ງປີ 2018

ຍັງເປັນປີທໍາອິດຂອງການສ້າງບົດລາຍງານເປົ້າໝາຍການພັດທະນາແບບຍືນຍົງແຫ່ງຊາດແບບສະໝັກໃຈ ເຊິ່ງຈະໄດ້ນໍາໄປລາຍງານທີ່ກອງປະຊຸມການເມືອງລະດັບສູງ ຂອງອົງການສະຫະປະຊາຊາດ ເຊິ່ງຈະໄດ້ຈັດຂຶ້ນໃນເດືອນ ກໍລະກົດ 2018. ສະນັ້ນ, ແຜນການໃນຕໍ່ໜ້າພວກເຮົາໄດ້ຕົກລົງເຫັນດີໃນກອງປະຊຸມມື້ນີ້ ຈະຊ່ວຍປຸກທາງໃຫ້ກ້າວໄປສູ່ການບັນລຸເປົ້າໝາຍການພັດທະນາທີ່ສໍາຄັນເຫຼົ່ານີ້”.

ກອງປະຊຸມໄດ້ມີການປະກອບຄໍາເຫັນ ແລະ ປຶກສາຫາລືກັນຢ່າງກົງໄປກົງມາ ແລະ ມີລັກສະນະສ້າງສັນ ເຊິ່ງໄດ້ດໍາເນີນໄປດ້ວຍຜົນສໍາເລັດອັນສະຫງ່າງາມ ແລະ ໄດ້ປິດລົງໃນຕອນແລງຂອງວັນທີ 23 ພະຈິກ 2017.

ພາຍຫຼັງທີ່ກອງປະຊຸມໂຕະມິນປະຈຳປີສໍາເລັດແລ້ວ, ກະຊວງແຜນການ ແລະ ການລົງທຶນຈະໄດ້ນໍາພາ ຫົວໜ້າຄະນະຜູ້ແທນຂອງຄູ່ຮ່ວມພັດທະນາທີ່ເຂົ້າຮ່ວມ ກອງປະຊຸມໂຕະມິນປະຈຳປີ 2017 ເຂົ້າຢ້ຽມຂໍານັບ ທ່ານ ນາຍົກລັດຖະມົນຕີ ເພື່ອລາຍງານຜົນຂອງກອງປະຊຸມໂດຍສັງເຂບ.

ພົວພັນຂໍ້ມູນໄດ້ທີ່:

- ທ່ານ ມໍລະກົດ ວົງໄຊ, ຫົວໜ້າພະແນກ ສປຊ, ກົມຮ່ວມມິສາກົນ, ກ/ຊ ແຜນການແລະການລົງທຶນ ໂທ: 020-22448892, Email: k_vongxay@hotmail.com
- ນາງ Ildiko Hamos-Sohlo, ຊ່ຽວສານ ການດ້ານການສື່ສານ, ຫົວໜ້າຫນ່ວຍງານ ຂໍ້ມູນຂ່າວສານ ຂອງ ອົງການ ສປຊ ເພື່ອການພັດທະນາ ໂທ: 020-77177913, Email: ildiko.hamos@undp.org
- ທ່ານ ສົມຄິດ ຄຸນປະເສີດ, ຜູ້ຊ່ວຍດ້ານການສື່ສານ, ອົງການ ສປຊ ເພື່ອການພັດທະນາ, ໂທ: 20-77711874, Email: somlith.khounpaseuth@undp.org